

ಶ್ರೀಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |  
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಕವಿತಾರ್ಕಿಕಸಿಂಹ ಸರ್ವತಂತ್ರಸ್ವತಂತ್ರ  
ಶ್ರೀಮದ್ವೇದಾಂತದೇಶಿಕ ವಿರಚಿತಂ ಮಹಾಕಾವ್ಯಂ

|| ಯಾದವಾಭ್ಯುದಯಃ ||

|| ತೃತೀಯಃ ಸರ್ಗಃ ||

*This document\* has been prepared by*

**Sunder Kidambi**

*with the blessings of*

ಶ್ರೀ ರಂಗರಾಮಾನುಜಮಹಾದೇಶಿಕಃ

His Holiness *śrīmad āṇḍavan* of *śrīraṅgam*

---

\*This was typeset using skt, L<sup>A</sup>T<sub>E</sub>X, Itrans, and the Baraha font.

ಶ್ರೀಃ  
ಶ್ರೀಮತೇ ರಾಮಾನುಜಾಯ ನಮಃ  
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

॥ ಯಾದವಾಭ್ಯುದಯಃ ॥

॥ ತೃತೀಯಃ ಸರ್ಗಃ ॥

ಅಥ ಜಗಂತಿ ಬಭೂವುರನಾವಿಲಾ-

ನೃತಿಮಿರಾ ಹರಿತಃ ಪ್ರಚಕಾಶಿರೇ |  
ಅಭಜದೇವ ನಿಶಾ ದಿವಸಶ್ರಿಯಂ  
ಜನನಭಾಜಿನಿ ದೇವದಿವಾಕರೇ || ೩.೧ ||

ನನ್ಯತುರಪ್ಸರಸೋ ದಿವಿ ನಂದಿತಾಃ  
ಕಿಮಪಿ ಗೀತಮಗೀಯತ ಕಿನ್ನರೈಃ |  
ಶ್ರುತಿಸುಖೈಸ್ಸಮತೋಷಯತ ಸ್ವನೈಃ  
ಅಮರದುಂದುಭಿರಾನಕದುಂದುಭಿಂ || ೩.೨ ||

ದಶಸು ತತ್ರ ದಿಶಾಸ್ವಶರೀರಿಣೀ  
ಜಯಜಯೇತಿ ಬಭೂವ ಸರಸ್ವತೀ |  
ಅಜಿತಮೇಕಮಗೋಚರಯತ್ ಸ್ವಯಂ  
ಸ್ವರಸವೃತ್ತಿರಸಾವಸುರಾಂತಕಂ || ೩.೩ ||

ಅನತಿವೇಲಸಮೀರಣಚೋದಿತೈಃ  
ಶಿಶಿರಶೀಕರಶೀಭರಿತಾಂಬರೈಃ |  
ಜಲಧರೈರಭಿತೋ ದಿವಿ ದಧ್ವನೇ  
ಸುರಗಜೈರಿವ ಸೂಚಿತಮಂಗಲೈಃ || ೩.೪ ||

ವಪುರಥೋ ಮರುತಸ್ತ್ರಿದಶಾಂಗನಾ-  
ವದನಸೌರಭಸಾರಭೃತಃ ಶುಭಾಃ |

ಮುದಿತನಿರ್ಜರಮುಕ್ತಸುರದ್ರುಮ-

ಪ್ರಸವವೃಷ್ಟಿಮಧುದ್ರವಮೇದುರಾಃ || ೩.೫ ||

ಮಧುರಿಪೋರವತಾರಮಹೋತ್ಸವೇ

ಮುಮುದಿರೇ ಮಧುರಾಪುರದೇವತಾಃ |

ಯದಭಿಗಂತರಿ ಭಕ್ತಜನೇ ವರಂ

ದದುರಶೇಷಮತಂದ್ರಿತಚೇತಸಃ || ೩.೬ ||

ಅವದಧಾನಧಿಯೋ ಮುನಯಸ್ತದಾ

ಯದನಧೀತಮಧೀತವದಂಜಸಾ |

ನಿಗಮಜಾತಮಶೇಷಮವೇಕ್ಷ್ಯ ತತ್

ನಿರವಿಶನ್ನಿವ ಮುಕ್ತಿಮಯೀಂ ದಶಾಂ || ೩.೭ ||

ಪ್ರಸದನಂ ಶರದಾಗಮಸಂಭವಂ

ನಭಸಿ ಮಾಸಿ ನದೀಭಿರುಪಾದದೇ |

ಮಹಿತಯೋಗವಿದಾಂ ಮತಿಭಿಃ ಸಮಂ

ಶ್ರುತಿಭಿರಪ್ಯನುಪಪ್ಲವನೀತಿಭಿಃ || ೩.೮ ||

ನಿಖಿಲಚೇತನಮಾನಸ ನಿಸ್ಸೃತಾಃ

ಕಲುಷತಾಃ ಸಮುದೇತ್ಯ ಕಿಲ ಕ್ಷಣಾತ್ |

ವಿವಿಶುರಂಭ ಇವ ಸ್ವಯಮಾಪಗಾಃ

ಜಲನಿಧೇರಿವ ಭೋಜಪತೇರ್ಮನಃ || ೩.೯ ||

ಅಸುರವೀರಗೃಹಾಣಿ ಪೃಥಗ್ವಿಧೈಃ

ಅಶುಭಶಂಸಿಭಿರಾನಶಿರೇ ಮುಹುಃ |

ಅಮರರಾಜಪುರೇಷು ಜಜ್ಯಂಭಿರೇ

ಶುಭನಿಮಿತ್ತಶತಾನಿ ಪುನಃ ಪುನಃ || ೩.೧೦ ||

ಚರಮತಶ್ಚ ಋಣಾದಿವ ದೇವಕೀ-

ಪತಿರಮುಚ್ಯತ ಶೃಂಖಲತಃ ಸ್ಥಿರಾತ್ |

ನಿಖಿಲಬಂಧನಿವರ್ತಕಸನ್ನಿಧೌ  
ವಿಗಲನಂ ನಿಗಲಸ್ಯ ಕಿಮದ್ಭುತಂ || ೩.೧೧ ||

ಉದಿತಮಾತ್ಮನಿ ದೇವಕಸಂಭವಾ  
ದನುಜಭೇದನಮಂಕಗತಂ ದಧೌ |  
ಕಮುಭಿ ಕಾಂಚನಭೂಭೃದಧಿತ್ಯಕಾ  
ಹರಿಹಯೋಪಲಶೃಂಗಮಿವಾದ್ಭುತಂ || ೩.೧೨ ||

ವಿಧೃತಶಂಖರಥಾಂಗಗದಾಂಬುಜಃ  
ಶಬಲಿತಃ ಶುಭಯಾ ವನಮಾಲಯಾ |  
ಪಿತುರಸೂತ ಮುದಂ ಪೃಥುಕಸ್ತದಾ  
ಜಲಧಿಡಿಂಬನಿಭೋ ಜನನೀಧೃತಃ || ೩.೧೩ ||

ಪಿತರಮಬ್ಜಭುವಾಮನಪಾಯಿನಂ  
ಪ್ರಿಯತಮಾಂಕಗತಂ ಪರಿಪಶ್ಯತಾ |  
ಸ ವಿಭುರಾನಕದುಂದುಭಿನಾ ಮಹಾರ್ಣ  
ಅವಿತಥೈಃ ಸ್ವಗುಣೈರಭಿತುಷ್ಟುವೇ || ೩.೧೪ ||

ಪ್ರಣಿಪತಾಮಿ ಭವಂತಮನನ್ಯಧೀಃ  
ಅಖಿಲಕಾರಣಮಾಶ್ರಿತತಾರಣಂ |  
ಅನುಗಮಾದನಿದಂಪ್ರಥಮಾ ಗಿರಃ  
ಕಿಮಪಿ ಯತ್ಪದಮೇಕಮಧೀಯತೇ || ೩.೧೫ ||

ವಿಷಮಕರ್ಮವಿಪಾಕಪರಂಪರಾ-  
ವಿವಶವೃತ್ತಿಷು ದೇಹಿಷು ದುಸ್ತರಂ |  
ಕರುಣಯಾ ತವ ದೇವ ಕಟಾಕ್ಷಿತಾಃ  
ಕತಿಚಿದೇವ ತರಂತಿ ಭವಾರ್ಣವಂ || ೩.೧೬ ||

ತ್ವದನುಭಾವಮಹೋದಧಿಶೀಕರೈಃ  
ಅವಶಪಾತಿಭಿರಾಹಿತಶಕ್ತಯಃ |

ಅವಧಿಭೇದವತೀಮುಪಭುಂಜತೇ  
ಸ್ವಪದಸಂಪದಮಬ್ಜಭವಾದಯಃ || ೩.೧೭ ||

ಶ್ರುತಿಕಿರೀಟಶುಭಾಶ್ರಯವಿಗ್ರಹಃ  
ಪರಮಸತ್ತ್ವನಿಧಿಃ ಪ್ರತಿಪದ್ಯಸೇ |  
ಜಗದನುಗ್ರಹಮಾರುತಚೋದಿತೋ  
ವಿವಿಧರೂಪತರಂಗವಿಕಲ್ಪನಾಂ || ೩.೧೮ ||

ತ್ವಯಿ ನ ದೇವ ಯದಾಯತತೇ ನ ತತ್  
ಜಗತಿ ಜಂಗಮಮನ್ಯದಧಾಪಿ ವಾ |  
ಇತಿ ಮಹಿಮ್ನಿ ತವ ಪ್ರಮಿತೇ ಪರಂ  
ವಿಭಜನೇ ವಿವಿಧೈಃ ಸ್ಥಿತಮಾಗಮೈಃ || ೩.೧೯ ||

ಅಖಿಲಲೋಕಪಿತುಸ್ತವ ಪುತ್ರತಾಂ  
ಅಹಮಯಾಚಮನನ್ಯಮನೋರಥಃ |  
ವರದ ವಾಂಛಿತದಾನಧೃತವ್ರತೇ  
ತ್ವಯಿ ತದೇವಮಯತ್ನಮಪಚ್ಯತ || ೩.೨೦ ||

ಅವನಿಭಾರನಿರಾಕರಣಾರ್ಥಿನಾಂ  
ಕ್ರತುಭುಜಾಮಭಿಲಾಷಮವಂಧ್ಯಯಾ |  
ಜಿತರಿಪೂಣಿ ಬಹೂನಿ ದಯಾನಿಧೇ  
ವಿಹರಣಾನಿ ವಿಧಾತುಮಿಹಾರ್ಹಸಿ || ೩.೨೧ ||

ದನುಜವೋಹನದೋಹಲಿನಾ ತ್ವಯಾ  
ಸಹಜಲಾಂಛನಸಂವರಣಂ ಕ್ಷಮಂ |  
ತದಧುನಾ ಶಮಯಾ ಮಮ ಸಾಧ್ವಸಂ  
ಯವನಿಕಾಮಧಿಗಚ್ಛ ಯಥೇಷ್ಟಿತಂ || ೩.೨೨ ||

ಇತಿ ಸಭೀತಮವೇಕ್ಷ್ಯ ದಯಾನಿಧಿಃ  
ಸ್ಮಿತಮುಖೋ ವಸುದೇವಮಭಾಷತ |

ತ್ವಮಸಿ ಮೇ ಜನಕಃ ಕಿಮಿಹಾನ್ಯಥಾ  
ಕಿಮಪಿ ತಾತ ಮುಧಾ ಕಥಿತಂ ತ್ವಯಾ || ೩.೨೩ ||

ಇಯಮಮರ್ತ್ಯಪಿತುಸ್ತವ ಗೇಹಿನೀ  
ದಿವಿಷದಾಂ ಜನನೀ ಮಮ ಚಾನಘಾ |  
ಅಭಿಮತಂ ಯುವಯೋರನವಗ್ರಹಂ  
ಸಮಯಭಾವಿ ಮಯೈವ ಸಮರ್ಥತೇ || ೩.೨೪ ||

ಯದಿ ಬಿಭೇಷಿ ಭಜಾಮಿ ಮನುಷ್ಯತಾಂ  
ಅಥ ಚ ಮಾಂ ನಯ ನಂದಗೃಹಂ ಕ್ಷಣಾತ್ |  
ದುಹಿತರಂ ಚ ಸಮಾನಯ ತಸ್ಯ ತಾಂ  
ಗತಭಯೋ ಭವ ದೂರಗತೇ ಮಯಿ || ೩.೨೫ ||

ಅಥ ನಿಶಮ್ಯ ನಿಯೋಗಮಭಂಗುರಂ  
ಮಧುಜಿತೋ ಮಧುರಾಕ್ಷರಮಂಥರಂ |  
ಹಿತಮಿದಂ ಪ್ರತಿಪದ್ಯ ತಮಾದದೇ  
ಗುರುತರಂ ಕೃಪಯಾ ಲಧುತಾಂ ಗತಂ || ೩.೨೬ ||

ತುಹಿನಭಾನುದಿವಾಕರಲೋಚನಂ  
ನಿಗಮನಿಶ್ವಸಿತಂ ಸ್ವಸುತಸ್ಯ ತತ್ |  
ಅನುಬಭೂವ ಮುಹುರ್ಮುಹುರಾದರಾತ್  
ಅನಘಮಾನನಮಾನಕದುಂದುಭಿಃ || ೩.೨೭ ||

ಶ್ರುತಿಸುಗಂಧಿತದಾನನಚಂದ್ರಿಕಾ-  
ಮುಷಿತಮೋಹತಮಾ ಮುನಿಸನ್ನಿಭಃ |  
ಅಧಿಜಗಾಮ ಸ ತನ್ಮಯತಾಂ ಕ್ಷಣಾತ್  
ಅನಿಮಿಷತ್ವಮುತ ಪ್ರತಿಸಂದಧೇ || ೩.೨೮ ||

ಜಿಗಮಿಷುಃ ಸ ದಿಶೋ ದಶ ಯಾದವಃ  
ಸಕೃದವೈಕ್ಷತ ಸಾಧ್ಯಸವಿಹ್ವಲಃ |

ಅನಘವೈಭವಮರ್ಭಕಮುದ್ವಹ್  
ಅಮಿತಗುಪ್ತಿನಿರುದ್ಧಗತೌ ಗೃಹೇ || ೩.೨೯ ||

ವಿಜಘಟೇ ಸಹಸೈವ ಕವಾಟಿಕಾ  
ವ್ರಜಮಥ ವ್ರಜತೋ ಯದುಭೂಭೃತಃ |  
ಉಪಲಕಲ್ಪಮಶೇರತ ರಕ್ಷಕಾಃ  
ಸರಣಿಮಾದಿದಿಶುಗ್ನ್ಯಹದೇವತಾಃ || ೩.೩೦ ||

ಕ್ಷರದಸೂನಿವ ಯಾಮಿಕರಕ್ಷಕಾಃ  
ಮುಷಿತಮಂಜುಗಿರಃ ಶುಕಶಾರಿಕಾಃ |  
ಯದುಕುಲೇಂದುರಪಶ್ಯದಮೀಲಿತಾಃ  
ಪರಿಜನಾನಪಿ ಚಿತ್ರಗತಾನಿವ || ೩.೩೧ ||

ಉಪಯತೋ ವಿಶಿಖಾಂ ಸದನಾಂತರಾತ್  
ಕುವಲಯಾಭಕುಮಾರತನುತ್ವಿಷಾ |  
ಶತಮಖೋಪಲಮೇಚಕಯಾ ದ್ರುತಂ  
ಶಮಿತಸಂತಮಸಾ ಹರಿತೋ ಬಭುಃ || ೩.೩೨ ||

ಶ್ರುತಿಮಯೋ ವಿಹಗಃ ಪರಿತಃ ಪ್ರಭುಂ  
ವ್ಯಚರದಾಶು ವಿಧೂತನಿಶಾಚರಃ |  
ಅನುಜಗಾಮ ಚ ಭೂಧರಪನ್ನಗಃ  
ಸ್ಫುಟಫಣಾಮಣಿದೀಪಗಣೋದ್ವಹಃ || ೩.೩೩ ||

ದಿನಕರೋಪಮದೀಧಿತಿಭಿಸ್ತದಾ  
ದನುಜದೇಹವಿದಾರಣದಾರುಣೈಃ |  
ಪರಿಗತಃ ಕಿಲ ಪಂಚಭಿರಾಯುಧೈಃ  
ಯದುಪತಿಃ ಪ್ರಜಹಾವಸಹಾಯತಾಂ || ೩.೩೪ ||

ಪ್ರಗುಣಮಿಂದುನಿವೇದಿತಪದ್ಧತಿಃ  
ಯದುಕುಲೇಂದುರಥೋ ಯಮುನಾನದೀಂ |

ಪರಮಪೂರುಷಮಕ್ಷತಪೌರುಷಃ

ಪತಗರಾಜ ಇವಾಶು ವಹ೯ ಯಯೌ || ೩.೩೫ ||

ತನುತರಂಗಪೃಷತ್ಕಣಶೀತಲಃ

ಸುರಭಿಕೈರವಸೌಹೃದವಾಸಿತಃ |

ಅಭಿಸಮೇತಮಸೇವತ ಮಾರುತೋ

ಯಮುನಯಾ ಪ್ರಹಿತೋ ಯದುಪುಂಗವಂ || ೩.೩೬ ||

ಪವನಕಂಪಿತಪಲ್ಲವಪಾಣಿಕಾ

ಪ್ರಹಿತಪುಷ್ಪಭರಾ ಪದವೀಮುಖೇ |

ಉಪಜುಹಾವ ಕಿಲ ಭ್ರಮರಸ್ವನೈಃ

ಯದುಪತಿಂ ಯಮುನೋಪವನಸ್ಥಲೀ || ೩.೩೭ ||

ನಿಮಿಷಿತಾಸಿತನೀರಜಲೋಚನಾ

ಮುಕುಲಿತಾಬ್ಜಮುಖೀ ಸವಿತುಃ ಸುತಾ |

ಲಲಿತದೀನರಥಾಂಗಯುಗಸ್ವನಾ

ಕುಹಕದೈನ್ಯಮಶೋಚದಿವ ಪ್ರಭೋಃ || ೩.೩೮ ||

ವಿಕಚಕೈರವತಾರಕಿತಾಕೃತಿಂ

ತನುಮತೀಮಿವ ಶಾರದಯಾಮಿನೀಂ |

ತ್ವರಿತಮಂಬುನಿಧೇರಭಿಸಾರಿಕಾಂ

ತರಿತುಮೈಹತ ಸತ್ಯಸಮೀಹಿತಃ || ೩.೩೯ ||

ಭವತಿ ಕಿಂ ನು ಭವಿಷ್ಯತಿ ವಾ ಕಿಮಿ-

ತ್ಯನವಧಾರಿತಶೌರಿವಿಹಾರಯಾ |

ಚಕಿತಯೇವ ವಿರೋಚನಕನ್ಯಯಾ

ವಿಧುತವೀಚಿಕರಂ ಕಿಲ ವಿವ್ಯಥೇ || ೩.೪೦ ||

ಘನತಮಃಪರಿಪಾಕಮಲೀಮಸೈಃ

ಗುರುಭಿರೂರ್ಮಿಗಣೈರನುಪಪ್ಲುತಃ |

ಅತಿತತಾರ ದಿನಾಧಿಪತೇಃ ಸುತಾಂ

ಅನಘಯೋಗಮನಾ ಇವ ಸಂಸೃತಿಂ || ೩.೪೧ ||

ಯದುಪತೇರ್ಯಮುನಾ ತ್ವರಿತಂ ಯತಃ

ಪ್ರತಿಯತಶ್ಚ ಸಮರ್ಪಿತಪದ್ಧತಿಃ |

ಸ್ವಯಮಮರ್ತ್ಯಮದಾವಲಮಜ್ಜನೀ

ಚರಣಲಂಘ್ಯಜಲಾ ಸಮಜಾಯತ || ೩.೪೨ ||

ಅಜನಿ ಪಶ್ಚಿಮತೋ ಭೃಶಮುನ್ನತಾ

ರವಿಸುತಾ ಪುರತಃ ಸ್ಥಲಶೇಷಿತಾ |

ಅಧಿರುರೋಹ ಪದಂ ಕಿಮಸೌ ಹರೇಃ

ಪ್ರತಿಯಯೌ ಯದಿ ವಾ ಪಿತರಂ ಗಿರಿಂ || ೩.೪೩ ||

ಅಕೃತಸೇತುಮನಾಕಲಿತಪ್ಲವಾಂ

ಜನನಸಿಂಧುದೃಢಪ್ಲವಮುದ್ವರ್ಹ |

ರವಿಸುತಾಮತಿಲಂಘ್ಯ ರಮಾಪತಿಂ

ಸಪದಿ ಘೋಷಸಮೀಪಮುಪಾನಯತ್ || ೩.೪೪ ||

ಅಥ ಕಯಾಚನ ಕಾರಣನಿದ್ರಯಾ

ವಿವಶಸುಪ್ತಜನಂ ವ್ರಜಮಾವಿಶತ್ |

ಧನದಪತ್ತನಸಂಪದಿ ಯತ್ರ ಸಾ

ಸ್ವಸುತಮಗ್ರ್ಯಮಸೂಯತ ರೋಹಿಣೀ || ೩.೪೫ ||

ಉಪಗತೇ ವಸುದೇವಸುತೇಽಂತಿಕಂ

ನರಕವೈರಿಣಿ ನಂದಕುಟುಂಬಿನೀ |

ಅರಣಿಸಂಭವಪಾವಕಸಂಗಮಾತ್

ಅಭಜತಾಧ್ವರವೇದಿರಿವ ಶ್ರಿಯಂ || ೩.೪೬ ||

ನ್ಯಧಿತ ನಂದವಧೂಸವಿಧೇ ಸುತಂ

ದ್ರುತಮುಪಾದಿತ ಗೋಪಕುಮಾರಿಕಾಂ |

ಅಥ ನಿನಾಯ ಚ ದೇವಕನಂದನೀ-

ಶಯನಮಾನಕದುಂದುಭಿರಾಶು ತಾಂ || ೩.೪೭ ||

ಅನವಬುದ್ಧಜನಾರ್ದನಕನ್ಯಕಾ

ವಿನಿಮಯಸ್ತು ಥ ಭೋಜಗಣೇಶ್ವರಃ |

ದೃಷದಿ ತಾಮಭಿಹಂತುಮಪಾತಯತ್

ಪ್ರತಿಜಘಾನ ಚ ಸಾ ಚರಣೇನ ತಂ || ೩.೪೮ ||

ನೃಪತಿರಾಶು ಪದಾ ನಿಹತಸ್ತಯಾ

ನಿಪತಿತೋದಿತಕಂತುಕವದ್ಭವನ್ |

ದವಸಮಾಹತಶೈಲನಿಭಃ ಕ್ರುಧಾ

ದರನಿಮೀಲಿತದೃಷ್ಟಿರದೂಯತ || ೩.೪೯ ||

ಉದಪತತ್ ದಿವಮುಗ್ರಘನಸ್ವನಾ

ಯುವತಿರೂಪಯುಗಾತ್ಯಯಶರ್ವರೀ |

ಅಸುರಘಾತಿಭಿರಷ್ಟಭಿರಾಯುಧೈಃ

ಅಲಘುಭಿಶ್ಚಪಲಾಭಿರಿವಾಶ್ರಿತಾ || ೩.೫೦ ||

ಅಥ ಚ ಭೋಜನಿಯಂತುರಯಂತ್ರಿತಾ

ದನುಜಹಂತುರುದಂತಮುದೈರಿರತ್ |

ಪಟು ಗಭೀರಮುದಾರಮನಾಕುಲಂ

ಹಿತಮವಿಸ್ತರಮರ್ಥಮವಿಪ್ಲವಂ || ೩.೫೧ ||

ಅಹಮಶೇಷಸುರಾಸುರವೋಹನೀ

ಯವನಿಕಾ ಮಧುಕೈಟಭಮರ್ದಿನಃ |

ಪ್ರಬಲಶುಂಭನಿಶುಂಭನಿಷೂದನೇ

ಪ್ರಣಿಹಿತಾ ಹತಯಾ ತವ ಕಿಂ ಮಯಾ || ೩.೫೨ ||

ವಸತಿ ನಂದಗೃಹೇ ವಿಬುಧದ್ವಿಷಾಂ

ದಮಯಿತಾ ವಸುದೇವಸಮುದ್ಭವಃ |

ಅಯಮಸೌ ತವ ನಾಶಯಿತೇತಿ ಸಾ

ದರಮುದೀರ್ಯ ಜಗಾಮ ಯಥೇಷ್ಟಿತಂ || ೩.೫೩ ||

ಮಧುಹಿರಣ್ಯನಿಭೋ ಮಧುರಾಪತಿಃ

ದಿನಹುತಾಶನದೀನದಶಾಂ ಗತಃ |

ಶ್ವಸಿತಜಲ್ಪಿತವೇಪಿತಹುಂಕೃತ್ಯೈಃ

ಅರತಿಮಾಯತಭೀತಿರಸೂಚಯತ್ || ೩.೫೪ ||

ಜಡಮತಿಃ ಸ ಜನಾರ್ದನಮಾಯಯಾ

ವಿಹಸಿತಸ್ತ್ರಪಯಾ ಜನಿತವ್ಯಥಃ |

ಅಪಕೃತಂ ವಸುದೇವಮವೋಚಯತ್

ದಯಿತಯಾ ಸಹ ದೀನವಿಲಾಪಯಾ || ೩.೫೫ ||

ಕಿಮಪಿ ಚಿಂತಿತಮಾಗತಮನ್ಯಥಾ

ಕಿಮಿದಮಿತ್ಯವಶಾದುಪಜಾತಯಾ |

ವಿಷವಿದೂಷಿತಯೇವ ಮನೀಷಯಾ

ಮುಹುರದೂಯತ ಮೋಹವಿಚೇಷ್ಟಿತಃ || ೩.೫೬ ||

ಅವಿಷಯೇ ವಿಪದಾಮಸುರಾಂತಕೇ

ಪುನರಿಯೇಷ ನಿಕಾರಪರಂಪರಾಂ |

ನಿಯತಿರೇಕಮುಖೀ ದುರತಿಕ್ರಮಾ

ಕೃತಧಿಯಾ ಕಿಮುತಾಽಽವಿಲಚೇತಸಾ || ೩.೫೭ ||

ಪರಿಬಭೂವ ಚುಕೋಪ ವಿಸಿಷ್ಟಯೇ

ಪರಿಜಹಾಸ ಹರಿಂ ಪ್ರಜಗರ್ಜ ಚ |

ಪರಿಣತೇನ ಭವಾಂತರವಾಸನಾ-

ಽಽಗ್ರಹಗುಣೇನ ಭರ್ಜ ಭವಿತವ್ಯತಾಂ || ೩.೫೮ ||

ಕ್ಷಚನ ಧಾಮನಿ ಕಂಸನಿವೇದಿತೇ

ಸಭಯಮಾನಕದುಂದುಭಿರಾವಸತ್ |

ಸ್ತೃತಿಗತೇನ ಸುತೇನ ಸಜೀವಿತಾ  
ದಿನಶತಾನಿ ನಿನಾಯ ಚ ದೇವಕೀ || ೩.೫೯ ||

ವಿಗತಕನ್ಯಕಯಾ ಚ ಯಶೋದಯಾ  
ನಿಯತಿಸಂಭೃತನಿರ್ಭರನಿದ್ರಯಾ |  
ಚಿರಸಮಾಗತಜಾಗರಯಾಽಂತಿಕೇ  
ಹರಿರಪತ್ಯಮದೃಶ್ಯತ ಧನ್ಯಯಾ || ೩.೬೦ ||

ಯದವಬುದ್ಧನಿರಾಕುಲನೀತಿಭಿಃ  
ಮುನಿಗಣೈರಧುನಾಪಿ ವಿಮೃಗ್ಯತೇ |  
ತದಿದಮಾಗಮಮೌಲಿವಿಭೂಷಣಂ  
ವಿಧಿವಶಾದಭವತ್ ಪ್ರಜಭೂಷಣಂ || ೩.೬೧ ||

ಅನಘವತ್ಸಮನಾಕುಲಧೇನುಕಂ  
ಪ್ರಚುರದುಗ್ಧಮಚೋರಭಯೋದ್ಭವಂ |  
ವ್ರಜಮನಾಮಯವಿಶ್ವಜನಂ ವಿಭುಃ  
ಕೃತಯುಗಾಸ್ಪದಕಲ್ಪಮಕಲ್ಪಯತ್ || ೩.೬೨ ||

ಅಜನಿ ಗೋಪಗೃಹೇಷು ಮನೋರಮೈಃ  
ಅಮಿತಕಾಂತಿಭಿರಪ್ಸರಸಾಂ ಗಣೈಃ |  
ಯದನುಭೂತಿರಸೇನ ಸಮೇಷ್ಯತಃ  
ಶರಣಯಾದವಶೈಶವಯಸೌವನೇ || ೩.೬೩ ||

ಸುರಮಹೀಸುರತೋಷಣಮಾದರಾತ್  
ನವಮುಪಾದಿತ ನಂದ ಉದಾರಧೀಃ |  
ತರಲಗೋಪಗಣಾಗಮಸಂಕುಲಂ  
ತನಯಜನ್ಮಮಹೋತ್ಸವಮದ್ಭುತಂ || ೩.೬೪ ||

ಅಧಿಚಕಾರ ವದಾನ್ಯಮಣೇಃ ಶ್ರಿಯಂ  
ವ್ಯಧಿತ ಕಲ್ಪತರೋರನುಕಲ್ಪತಾಂ |

ಅಜನಯಚ್ಚ ಸುತಪ್ರಸವೋತ್ಸವೇ  
ಮಹತಿ ಮೇಘವಿಕತ್ಥನಮೋಘತಾಂ || ೩.೬೫ ||

ನಿಧಿಮನಂತಮಿವ ಸ್ವಯಮುತ್ಥಿತಂ  
ನಿರವಧಿಂ ನಿಜಭಾಗಮಿವೋದಿತಂ |  
ವ್ರಜಭುವಃ ಪ್ರತಿಲಭ್ಯ ರಮಾಪತಿಂ  
ಜಹಸುರೈಂದ್ರಮಸಾರತರಂ ಪದಂ || ೩.೬೬ ||

ಪುತ್ರಂ ಪ್ರಸೂಯ ತಪಸಾ ಪುರುಷಂ ಪುರಾಣಂ  
ಕಾಲಂ ಚಿರಂ ವಿಧಿಶವಾತ್ ಕೃತವಿಪ್ರಕರ್ಷೌ |  
ಶಂಕಾಕಲಂಕಿತಧಿಯಾವಪಿ ದಂಪತೀ ತೌ  
ತದ್ವೈಭವಸ್ಮರಣಶಾಂತರುಜಾವಭೂತಾಂ || ೩.೬೭ ||

ನಂದಸದ್ಮನಿ ನವೇಂದುಸನ್ನಿಭೌ  
ವಾಸಮೇತ್ಯ ವಸುದೇವನಂದನೌ |  
ವೃದ್ಧಿಮಾಪತುರನೇಹಸಾ ಸ್ವಯಂ  
ಸ್ವಾದುಭೋಗಜನನೀಂ ಸುಪರ್ವಣಾಂ || ೩.೬೮ ||

|| ಇತಿ ಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ  
ಕೃತಿಷು ಯಾದವಾಭ್ಯುದಯೇ ಮಾಹಾಕಾವ್ಯೇ ತೃತೀಯಃ ಸರ್ಗಃ ||